



Səhiyyəimizin bilik xəzinəsi

Özünəməxsus yubileyi qeyd edilən Respublika Dövlət Elmi Tibb Kitabxanası tipoloji baxımdan xüsusi elmi məbəddir. Kitabxana Azərbaycan SSR Xalq Komissarları Soveti tərəfindən 1939-cu ilin yanvarında yaradılıb və 1940-cı ilin martında fəaliyyətə başlayıb.

Paytaxtın Yasamal rayonunda A.Şərifzadə küçəsində yerləşən, Səhiyyə Nazirliyinə aid olan bu “qocaman” kitabxana səhiyyə orqanlarını, elmi-tədqiqat və müalicə-profilaktika müəssisələrini, eləcə də xalqın sağlamlıq problemləri ilə məşğul olan alim və mütəxəssisləri kitabxana-bibliografiya və informasiya xidməti ilə təmin edir. Düz 85 ildir ki, ağıxlatılı oxucuların, tibb mütəxəssislərinin xidmətindədir.

Kitabxananın direktoru Yeganə Pırlıyevadır. Onun dedikləri:

– Burada ilk direktor Məryam Səmədova olub. Sonrakı dövrlərdə kitabxanaya Əli Mehdiyev, Raisa Perelman, Sara Mirişova, Tamilla Əliyeva, Aniyə Abuzərova, Rəna Pırvərdiyeva rəhbərlik ediblər. Övvəllər 2 otaqdan ibarət olan kitabxanamız indi 8 şöbəsi olan böyük bir məbəddir. Oxuculara xidmət üçün böyük oxu zalı (48 yer), ona bitişik növbətçi otağı, kiçik oxu zalı (18 yer) var.

Tibb kitabxanaları şəbəkələrinə təşkilati-metodik rəhbərlik həyata keçirilir və onların fəaliyyəti əlaqələndirilir. Səhəvi depozitar kitabxana və tibb elminin aktual problemləri üzrə vahid sorğu-məlumat fondlarımız var. Bilik məbədinə, həmçinin rus, ərəb, fars, ingilis dillərində tibb elminin tarixinə və aktual məsələlərinə dair nəşrlər toplanıb.

Məlum olduğu kimi, təbabət digər elm sahələrinə nisbətən daha intensiv inkişafdadır. Buna görə də yubilyar kitabxanamızda istifadəçilərin informasiya tələbatını tədqiq etmək məqsədilə müxtəlif tədbirlər görülür. Şifahi sorğular, anketləşdirmə əsasında oxucuların maraq və meyllərini, tibb işçilərinin bugünkü fəaliyyət istiqamətləri, ən müasir tibb sahələri aşkar edirik ki, bu da, öz növbəsində, fondun kompleksləşdirilməsində nəzərə alınır. Kitabxanada indi artıq əsas fond Azərbaycan, rus və digər dillərdə olan 55 min 867 nüsxə kitab, jurnal, avtoreferat və s. ibarətdir. Arxiv fondu da zəngindir. Burada toplanan kitablar, əsasən, XIX əsrin sonları–XX əsrin əvvəllərini əhatə edir.

2013-cü ilin iyun ayından etibarən burada Ümumdünya Səhiyyə Təşkilatının (ÜST) ölkəmizdəki nümayəndələrinin təklifi və dəstəyi ilə “ÜST güşəsi” yaratmışıq. Həmin güşədə ÜST-ün bütün çap məhsulları (kitab, broşur, informasiya vərəqələri, jurnal, bülleten və s.), eləcə də elektron resurslar (CD) toplanıb. Bütün materiallar kitabxana qaydası üzrə texniki və elmi işləmədən keçib.

Onu da öyrəndik ki, kitabxananın el-

mi-metodik şöbəsi respublikanın 105 tibbi və elmi müəssisəsinin nəzdində fəaliyyət göstərən tibb kitabxanaları ilə əlaqədə çalışır. Bu sıraya 13 elmi-tədqiqat institutu, 8 tibb məktəbi, taun əleyhinə stansiya və onun 6 şöbəsi, Bakıdakı 5 şəhər kliniki xəstəxanası və nazirliyə aid olmayan Mərkəzi Neftçilər Xəstəxanası, sanatoriya-lar, 56 mərkəzi rayon və şəhər xəstəxanası, eləcə də Naxçıvan Muxtar Respublikasındakı analoji obyektlər daxildir. Bundan əlavə, kitabxanalarla zona seminar–treninq məşğələlər keçirilir.

Kitabxanaya alınan yerli, xarici jurnal və qəzetlərin analitik təsvirləri elektron kataloqda verilir. Artıq yeni nəşrlər fondu, Ümumdünya Səhiyyə Təşkilatının nəşrlərindən ibarət kitab fondu elektron kataloqa salınıb. Hər il mütəxəssislər tərəfindən proqram yeniləşdirilir. Kitabxananın maddi-texniki bazasını gücləndirmək məqsədilə əlavə fərdi kompüter dəstləri, skanerlər, printerlər, lokal şəbəkənin genişləndirilməsi üçün lazımı avadanlıqlar alınıb. Kitabxananın bəzi əməkdaşları proqramla işləmək üçün treninq məşğələlərinə göndərilib. Digər əməkdaşlar isə kitabxananın daxilində keçirilən treninqlərdə İRBİS-64 proqramı üzrə işləmək üçün hazırlıqdan keçiblər.

Hazırda elektron kataloqa 21 minədən çox kitab, 88 adda jurnal və qəzet, 48 mindən çox jurnal məqaləsi –bibliografik təsvir, elektron kitabxanaya isə 100 nüsxə kitab daxil edilib. Müxtəlif səpgili kitab sərgiləri oxucular arasında maraq doğurur. Sərgilər yeni daxil olan nəşrlər, respublikamızın görkəmli həkim-alimlərinə həsr edilmiş nəşrlər, müxtəlif əlamətdir hadisələr, aktual tibbi mövzularda ədəbiyyatdan təşkil olunur.

Yubiley günlərində Milli Kitabxanada istifadəçilərə təqdim olunan “Respublika Dövlət Elmi Tibb Kitabxanası – 85” adlı sərgi yubilyar elm və bilik xəzinəsi haqqında müfəssəl bilgiler verir. Sərgidə kitabxana işi haqqında rəsmi sənədlər, Azərbaycanda kitabxana işinin tarixi, Dövlət Respublika Elmi Tibb Kitabxanasının fəaliyyəti, nəşrləri, ölkəmizdə tibb elminə və səhiyyə müəssisələrinə kitabxana-informasiya xidmətinin təşkili haqqında kitablar, müstəqillik illərində Respublika Tibb Kitabxanasının fəaliyyəti və informasiya-ləşmə problemləri, vəzifələri, oxucularla işin spesifik xüsusiyyətləri və s. mövzularda elmi məqalələr nümayiş olunur.